

பிரஸார் பாரதி  
அகில இந்திய வானொலி, சென்னை - 4  
19 04 2026 SUNDAY 6.30 PM  
மாநிலச் செய்திகள்  
தலைப்புச் செய்திகள்

1. விருதுநகர் அருகே பட்டாசு ஆலையில் நேரிட்ட வெடி விபத்தில் 21 பேர் உயிரிழந்தனர். 6 பேர் காயமடைந்தனர்.
2. மகளிர் இடஒதுக்கீட்டை செயல்படுத்த திமுக - காங்கிரஸ் கூட்டணி முட்டுக்கட்டையாக உள்ளது என்று பிஜேபி குற்றம் சாட்டியுள்ளது.
3. மகளிர் கல்விக்கு ஊக்கம் அளிக்கப்பட்டு வருவதாக திமுக கூறியுள்ளது.
4. வாக்குக்கு பணம் கொடுப்போரை மக்கள் நிராகரிக்க வேண்டும் என்று நாம் தமிழர் கட்சி கேட்டுக்கொண்டுள்ளது.
5. அமெரிக்காவில் நடைபெற்றுவரும் சர்வதேச தடகள சாம்பியன் போட்டியில் இந்தியாவின் செல்வ பிரபு தங்கப்பதக்கம் வென்றார்.

---- இனி விரிவான செய்திகள் ----

<<<<<<>>>>>>

விருதுநகர் அருகே பட்டாசு ஆலையில் இன்று நேரிட்ட வெடி விபத்தில் 21 பேர் உயிரிழந்தனர். ஆறு பேர் காயமடைந்தனர்.

மருந்து கலவை உராய்வு காரணமாக இந்த விபத்து நேரிட்டதாக

எமது செய்தியாளர் தெரிவிக்கிறார்.

(Voice Byte — கமலக்கண்ணன் - 48 Sec.)

இந்த விபத்தில் உயிரிழந்தவர்களின் குடும்பத்தினருக்கு குடியரசுத் தலைவர் திருமதி திரௌபதி முர்மு, பிரதமர் திரு நரேந்திர மோடி, முதலமைச்சர் திரு மு.க.ஸ்டாலின் மற்றும் பல்வேறு கட்சிகளின் தலைவர்கள் ஆழ்ந்த இரங்கல் தெரிவித்துள்ளனர்.

<<<<<<<>>>>>>>>

தேர்தல் நடத்தை நெறிமுறை மீறல் புகார் தொடர்பாக உடனுக்குடன் நடவடிக்கை எடுக்கப்பட்டு வருவதாக தேர்தல் ஆணையம் கூறியுள்ளது.

இதுவரை பெறப்பட்ட புகார்களில் 96 சதவீதம் அளவிற்கு 100 நிமிடங்களுக்குள் நடவடிக்கை எடுக்கப்பட்டுள்ளதாக தேர்தல் ஆணையத்தின் செய்திக்குறிப்பு தெரிவிக்கிறது.

சமூக வலைதளங்களும் தீவிரமாக கண்காணிக்கப்பட்டு வருவதாக அதில் குறிப்பிடப்பட்டுள்ளது.

நெறிமுறைகளை மீறி வெளியிடப்படும் காணொலிகளை அகற்ற உடனுக்குடன் நடவடிக்கை எடுக்கப்பட்டு வருவதாகவும் அந்த செய்திக்குறிப்பில் தெரிவிக்கப்பட்டுள்ளது.

இதற்கிடையே, தமிழக சட்டப்பேரவைத் தேர்தலுக்கான பிரச்சாரம் தீவிரமடைந்துள்ளது.

முக்கிய கட்சிகளின் தலைவர்கள் தீவிர வாக்கு சேகரிப்பில் ஈடுபட்டு வருகின்றனர்.

பிஜேபி மூத்த தலைவர் திரு அமித் ஷா, ஈரோடு மாவட்டத்துக்கு உட்பட்ட சிவகிரியில் தேர்தல் பிரச்சாரம் மேற்கொண்டு பேசினார்.

மக்களவையிலும், சட்டப்பேரவைகளிலும் மகளிர் இடஒதுக்கீட்டை செயல்படுத்த மத்திய அரசு மேற்கொண்ட நடவடிக்கைகளுக்கு திமுக - காங்கிரஸ் கூட்டணி முட்டுக்கட்டை போட்டுள்ளதாக அவர் குற்றம் சாட்டினார்.

பெண்களுக்கு இடஒதுக்கீடு கிடைக்கக்கூடாது என்ற நோக்கில் இந்த மசோதாவிற்கு எதிராக இக்கட்சிகள் வாக்களித்ததாகவும் அவர் குறை கூறினார்.

இந்த தேர்தலில் குடும்ப ஆட்சிக்கு முற்றுப்புள்ளி வைக்கப்படும் என்றும் திரு அமித் ஷா தெரிவித்தார்.

நாகையில் தேர்தல் பிரச்சாரம் மேற்கொண்டு பேசிய திமுக துணைப் பொதுச்செயலாளர் திருமதி கனிமொழி, விவசாயிகள் நலனுக்காக திமுக அரசு பல்வேறு திட்டங்களை செயல்படுத்தியுள்ளதாக கூறினார்.

மகளிர் கல்விக்கு ஊக்கம் அளிக்கப்பட்டு வருவதாகவும் அவர் தெரிவித்தார்.

தேர்தல் அறிக்கையில் இடம்பெற்றுள்ள வாக்குறுதிகளை திமுக நிறைவேற்றும் என்றும் திருமதி கனிமொழி உறுதியளித்தார்.

நாமக்கல் மாவட்டத்தில் இன்று தேர்தல் பிரச்சாரம் மேற்கொண்டு பேசிய அஇஅதிமுக பொதுச்செயலாளர் திரு எடப்பாடி பழனிசாமி, பெண்களின் உரிமையை பறித்த திமுக தலைமையிலான கூட்டணிக்கு இந்த தேர்தலில் மக்கள் உரிய பாடம் புகட்ட வேண்டும் என்று கேட்டுக்கொண்டார்.

போதைப்பொருள் புழக்கத்தை கட்டுப்படுத்த திமுக அரசு தவறிவிட்டதாகவும், இதன்காரணமாக குற்றச் சம்பவங்கள் அதிகரித்துள்ளதாகவும் அவர் குறை கூறினார்.

குற்றச்செயல்களில் ஈடுபடுவோருக்கு திமுக துணை நிற்பதாகவும் திரு எடப்பாடி பழனிசாமி தெரிவித்தார்.

மார்க்சிஸ்ட் கம்யூனிஸ்ட் கட்சியின் மாநிலச் செயலாளர் திரு சண்முகம், பெரம்பலூரில் தேர்தல் பிரச்சாரம் மேற்கொண்டு பேசினார்.

தமிழகத்திற்கு உரிய நிதியை மத்திய அரசு வழங்கவில்லை என்று அவர் குறை கூறினார்.

நாம் தமிழர் கட்சியின் தலைமை ஒருங்கிணைப்பாளர் திரு சீமான் காரைக்குடியில் தேர்தல் பிரச்சாரம் மேற்கொண்டு பேசினார்.

மக்கள் பிரச்சினைக்காக தமது கட்சி எப்போதும் குரல் கொடுத்து வருவதாக அவர் கூறினார்.

வாக்குக்கு பணம் கொடுப்போரை மக்கள் நிராகரிக்க வேண்டும் என்றும் அவர் கேட்டுக்கொண்டார்.

அரசியல் மாற்றத்திற்காக நாம் தமிழர் கட்சி பாடுபடுவதாகவும்  
திரு சீமான் கூறினார்.

தமிழக வெற்றிக்கழகத்தின் தலைவர் திரு விஜய் திருச்சியில்  
இன்று தீவிர வாக்குசேகரிப்பில் ஈடுபட்டார்.

<<<<<<>>>>>>>>

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவைத் தேர்தலையொட்டி, தொகுதி வாரியாக  
எமது செய்தியாளர் வழங்கும் இந்த தொகுப்பில் இன்று  
இடம்பெறுகிறது தஞ்சாவூர் மாவட்டம்.

(வாய்ஸ் பைட் - நந்தகோபால் — 199 Sec.)

<<<<<<>>>>>>>>

மாவட்டச் செய்திகள்

கிருஷ்ணகிரி மாவட்டம் ஓசூரில் 100 சதவீத வாக்குப்பதிவை  
வலியுறுத்தும் பேரணியை ஆட்சியர் திரு திணைக்குமார் இன்று  
தொடங்கிவைத்தார்.

-----

சேலத்தில் அங்கன்வாடி பணியாளர்கள் பங்கேற்ற விழிப்புணர்வு பேரணி இன்று நடைபெற்றது.

-----

மதுரை அருள்மிகு மீனாட்சியம்மன் கோவில் சித்திரை திருவிழா கொடியேற்றத்துடன் இன்று தொடங்கியது.

<<<<<<>>>>>>>>

### விளையாட்டுச் செய்திகள்

அமெரிக்காவில் நடைபெற்றுவரும் சர்வதேச தடகள சாம்பியன் போட்டியில் இந்தியாவின் செல்வ பிரபு தங்கப்பதக்கம் வென்றார்.

ஆடவர் **Triple Jump** பிரிவில் அவர் இப்பதக்கத்தை கைப்பற்றினார்.

-----

உலகக்கோப்பை ஜூனியர் துப்பாக்கிச்சூடும் போட்டி எகிப்தின் **Cairo**-வில் இன்று தொடங்கியது.

இந்தியாவின் சார்பில் **Shiva Narwal, Sabera Haris, Sanskriti Bana, Sejal Kamble** உட்பட 71 பேர் இதில் பங்கேற்கின்றனர்.

-----

**Busan** ஓபன் டென்னிஸ் போட்டியில் இந்தியாவின் அனிருத்  
சந்திரசேகர் — ஜப்பானின் **Takeru Yuzuki** இணை பட்டம்  
வென்றது.

<<<<<<**END**>>>>>>